

आ.व. २०८२/८३ को बजेट वक्तव्य

गाउँसभाका अध्यक्ष ज्यू,

अब म आगामी आ.व. २०८२/८३ को राजश्व र व्ययको अनुमान (बजेट वक्तव्य) यस गरिमामय सभामा प्रस्तुत गर्दछु ।

नेपालको संविधानले संघीय लोकतान्त्रिक गणतन्त्र नेपालको मूल संरचना संघ, प्रदेश र स्थानीय तह गरी ३ तहको हुने तथा राज्य शक्तिको प्रयोग तीनै तहले संविधान र कानून बमोजिम गर्ने व्यवस्था गरेको छ । नेपालको संविधानको धारा ५९ र ६० मा संघ, प्रदेश र स्थानीय तहले आफ्नो अधिकार क्षेत्रभित्रको आर्थिक अधिकार सम्बन्धी विषयमा कानून बनाउने, वार्षिक बजेट बनाउने, निर्णय गर्ने, नीति तथा योजना तयार गर्ने र त्यसको कार्यान्वयन गर्ने तथा आफ्नो आर्थिक अधिकार क्षेत्रभित्रको विषयमा कर लगाउने र ती स्रोतहरूबाट राजश्व उठाउन सक्ने व्यवस्था गरेको छ ।

स्थानीय सरकार सञ्चालन ऐन, २०७४ मा गाउँपालिकाले आफ्नो क्षेत्राधिकार भित्रको विषयमा स्थानीय तहको विकासको लागि आवधिक, वार्षिक, रणनीतिक र विषय क्षेत्रगत, मध्यमकालीन खर्च संरचना तथा दीर्घकालीन योजना बनाइ लागू गर्नु पर्ने व्यवस्था रहेको छ । अन्तर सरकारी वित्त व्यवस्थापन ऐन, २०७४ ले सार्वजनिक खर्चको अनुमानित विवरण तयार गर्ने, मध्यमकालीन खर्च संरचना तयार गर्ने, आवश्यकताको प्रक्षेपण गर्ने, गाउँपालिकाको आर्थिक, सामाजिक, शासकीय व्यवस्थामा प्रभावकारिता ल्याउन नीतिगत मार्गदर्शन गर्ने, लगानीको माध्यमबाट विकासका आयामहरू थप फराकिलो बनाई आर्थिक विकासमा टेवा पुर्याउने साधनको रूपमा वार्षिक बजेटलाई लिइएको छ । सीमित स्रोत र साधनलाई अधिकतम परिचालन गरी रोशीको आम नागरिकको शासन, विकास र सेवा प्रवाहको व्यवस्था मिलाउनु आजको आवश्यकता हो । साथै श्रोतसाधन र आवश्यकताहरूको बीचमा तालमेल गराई कार्यक्रमलाई प्रभावकारी, पारदर्शी, अर्थपूर्ण बनाउनु हामी सबैको साझा जिम्मेवारी र कर्तव्य हो । यस कार्यमा सम्पूर्ण गाउँसभाका सदस्यहरूको साथ, सहयोग र समर्थनको अपेक्षा गरेको छु ।

चालु आ. व. को हालसम्मको प्रमुख उपलब्धीहरूको संक्षिप्त विवरण:

गाउँ सभाका अध्यक्ष महोदय,

रोशी गाउँपालिकाको चालु आ. व. का लागि गाउँसभाको १६ औं अधिवेशनबाट कुल रु. ६९ करोड ५७ लाख ९८ हजारको आय स्वीकृत गरिएकोमा हालसम्म ६५ करोड ४४ लाख ९० हजार आय भएको र आ.व. को अन्त्य सम्ममा ६६ करोड ८० लाख बराबरको आय हुने अनुमान गरिएको छ । त्यसै गरी कुल रु. ६९ करोड ५७ लाख ९८ हजारको व्यय अनुमान

गरिएकोमा हालसम्म ४८ करोड ०२ लाख ४६ हजार खर्च भएको र आ.व. को अन्त्यसम्ममा ६६ करोड ८० लाख व्यय हुने अनुमान गरिएको छ । चालु आ.व. को हालसम्म चालु तर्फ ७० प्रतिशत र पूँजीगत तर्फ ६७ प्रतिशत वित्तीय प्रगति भएको छ ।

जसमध्ये:

- आर्थिक विकास क्षेत्रमा ६४.५२ % वित्तीय प्रगति भएको छ ।
- सामाजिक विकास क्षेत्रमा ७१.४२ % वित्तीय प्रगति भएको छ ।
- पूर्वाधार विकास क्षेत्रमा ६२.२५ % वित्तीय प्रगति भएको छ ।
- वन, वातावरण तथा विपद् व्यवस्थापन क्षेत्रमा ८३.०८ % वित्तीय प्रगति भएको छ ।
- संस्थागत विकास तथा सुशासन क्षेत्रमा ६२.३० % वित्तीय प्रगति भएको छ ।

संघीय सरकारबाट प्राप्त हुने अनुदान कटौती तथा संघीय राजस्व बाँडफाँडबाट समेत अपेक्षित बजेट हासिल नभएको र विपदको कारण स्थानीय दहत्तर बहत्तरको ठेक्का व्यवस्थापन हुन नसक्दा गाउँपालिकाले अपेक्षित आय गर्न सकेको छैन । गत असोज १० देखि १२ सम्मको अकल्पनिय विपदजन्य घटनाले ठूलो धनजनको क्षति हुँदा गाउँ सभाको १५ औं अधिवेशनले पारित गरेको कार्यक्रम तथा बजेटलाई पनि गाउँ सभाको विशेष अधिवेशन मार्फत विपद मैत्री आयोजना/कार्यक्रममा स्रोतसाधन केन्द्रित गरेको विषय जगजाहेर नै छ । बस्तीस्तरबाट तर्जुमा भई आएका योजनाहरूको आयोजना बैंक तयार गर्न नसकेको र कानूनले तोके अनुरूपका त्रिवर्षीय खर्च संरचनालाई पनि संस्थागत गर्न नसक्दा योजना छनौट तथा कार्यान्वयनमा असमाज्यस्यता हुने गरेको छ । आवधिक योजनाले लिएका लक्ष्यहरू, मध्यमकालीन खर्च संरचनाले गरेका व्यवस्थाहरूलाई श्रोतसाधनसँग तालमेल गरी प्राथमिकताका साथ श्रोतको विनियोजन गर्ने काम गर्ने हो भने वार्षिक विकास योजनामा विवादरहित र सफल कार्यान्वयन हुने कुरामा विमती छैन ।

बजेटको सोच, लक्ष्य, उद्देश्य, प्राथमिकता र अपेक्षित उपलब्धिहरू:

आगामी आर्थिक वर्ष २०८२/८३ को वार्षिक बजेट तथा कार्यक्रमको सोच, लक्ष्य, उद्देश्य, रणनीति तथा प्राथमिकता निम्न अनुसार रहेको छ ।

सोच:

“समृद्ध रोशी; जनता खुसी”

लक्ष्य:

मानव विकास तथा सुशासन सहितको दिगो आर्थिक तथा सामाजिक विकास गर्ने ।

उद्देश्य:

१. उत्पादन र रोजगारी वृद्धि गर्नु,
२. स्वस्थ र सक्षम नागरिक विकास गर्नु,
३. गुणस्तरीय पूर्वाधार विकास गर्नु,
४. विकास र वातावरण बीच सन्तुलन कायम गर्नु,
५. सुशासन कायम गर्नु ।

रणनीति:

१. कृषि, पर्यटन एवं उद्योग लगायत आर्थिक क्षेत्रको उत्पादन वृद्धि र बजारीकरण गर्ने,
२. गुणस्तरीय आधारभूत तथा माध्यमिक शिक्षामा पहुँच वृद्धि गर्ने,
३. गुणस्तरीय आधारभूत स्वास्थ्य र स्वच्छ खानेपानी सेवामा पहुँच वृद्धि गर्ने,
४. नागरिकको सर्वाङ्गिण विकास एवं सामाजिक समावेशीकरण सुनिश्चित गर्ने ,
५. वातावरणमैत्री, उत्थानशील र दीगो स्थानीय पूर्वाधार विकास गर्ने ,
६. वन वातावरण, भू तथा जलाधार, जैविक विविधता संरक्षण तथा दिगो उपयोग गर्ने ,
७. जलवायुमैत्री विकासको प्रवर्द्धन र विपद् जोखिम न्यूनीकरण गर्ने ,
८. सार्वजनिक क्षेत्रको संगठनात्मक सुदृढीकरण गरी शासकीय क्षमताको अभिवृद्धि गर्ने ।

बजेटका प्राथमिकताहरू:

- गुणस्तरीय भौतिक पूर्वाधार विकास र पूँजी निर्माण
- औद्योगिक विकास र पर्यटन प्रवर्धन
- कृषि क्षेत्रमा उत्पादन र उत्पादकत्व वृद्धि व्यवसायमुखी कृषि क्षेत्रको विकास
- दिगो विकास, सुशासन प्रवर्धन र प्रभावकारी सार्वजनिक सेवा
- वातावरण संरक्षण तथा विपद् व्यवस्थापन
- शासकीय सुधार मार्फत नागरिकको जीवनस्तरमा सन्तुष्टी

अपेक्षित उपलब्धि:

- गुणस्तरीय तथा समयसान्दर्भिक प्रशासनिक भवन निर्माण सम्पन्न हुने ।
- वातावरणमैत्री पूर्वाधार विकासको माध्यमद्वारा आर्थिक सामाजिक विकासको आधारशीला तयार भएको हुने ।
- ज्येष्ठ नागरिकको निःशुल्क स्वास्थ्य उपचारमा पहुँच हुने ।
- अनिवार्य तथा निःशुल्क शिक्षा र पूर्णखोप सुनिश्चित तथा दिगोपना कार्यान्वयन हुने ।
- स्थानीय सीपको प्रवर्धन र उद्यमशिलताको विकास मार्फत रोजगारी सिर्जना भएको हुने ।

- कृषि क्षेत्रको उत्पादन र उत्पादकत्व अभिवृद्धि भई व्यवसायीकरण हुने ।
- विविधता व्यवस्थापन
- आर्थिक अनुशासन कायम भई बेरुजु न्यूनीकरण भएको हुने ।
- नागरिकको जीवनस्तरमा सुधार हुने ।

वार्षिक बजेट तथा कार्यक्रम तर्जुमा गर्दा अवलम्बन गरिएका प्रमुख नीति तथा आधारहरु

आगामी आर्थिक वर्ष २०८२/८३ को लागि बजेट तयार गर्दा निम्न कुराहरुलाई आधारको रुपमा लिएको छु ।

- नेपालको संविधान (३५ भाग, ३०८ धारा, ९ अनुसूची)
- स्थानीय सरकार संचालन ऐन, २०७४
- अन्तर सरकारी वित्त व्यवस्थापन ऐन २०७४
- राष्ट्रिय प्राकृतिक स्रोत तथा वित्त आयोग ऐन, २०७४
- आर्थिक कार्यविधि तथा वित्तिय उत्तरदायित्व ऐन, २०७६ नियमावली, २०७७
- संघ, प्रदेश र स्थानीय तह बिचको (समन्वय तथा अन्तर सम्बन्ध) ऐन, २०७७
- विपद् जोखिम न्यूनीकरण तथा व्यवस्थापन ऐन, २०७४ / नियमावली, २०७६
- सार्वजनिक खरिद ऐन, २०६३ नियमावली, २०६४
- स्थानीय तहको योजना तर्जुमा दिग्दर्शन २०७८,
- दोगो विकास लक्ष्य (२०१६-२०३०)
- सोह्रौं पंचवर्षीय योजना
- संघीय तथा प्रदेश सरकारका कार्यविधि, मार्गदर्शन तथा परिपत्र
- रोशी गाउँपालिकाको दोस्रो आवधिक योजना
- रोशी गाउँपालिकाको ऐन, नियम, कार्यविधि, मापदण्ड, नीति, रणनीति आदि ।

मुख्य आयोजना कार्यक्रमहरुको विवरण तथा अनुमानित व्यय र स्रोत व्यवस्थापन सभाध्यक्ष महोदय एवं उपस्थित गाउँ सभाका सदस्यहरु,

आगामी आ.व. २०८२/८३ का लागि नेपाल सरकार, प्रदेश सरकार एवं गाउँपालिकाको आन्तरिक श्रोत सहित प्राप्त हुने कुल रु. ७२ करोड ०४ लाख ३७ हजार आय र सोही बमोजिमको व्यय हुने गरी आयोजना तथा कार्यक्रमहरु प्रस्ताव गरेको छु । जसमध्ये आन्तरिक

स्रोतबाट १ करोड २६ लाख, स्थानीय राजस्व बाँडफाँडबाट २ करोड ५० लाख, संघीय राजस्व बाँडफाँड बाट ९ करोड ५० लाख ६० हजार, प्रदेश राजस्व बाँडफाँडबाट ३ करोड ९९ लाख ५६ हजार, संघीय सरकार समानीकरणबाट १० करोड २५ लाख, संघीय सशर्त अनुदानबाट ३२ करोड ५१ लाख, संघीय समपुरक अनुदान ९९ लाख, संघीय विशेष अनुदान ८९ लाख, प्रदेश सरकार समानीकरण ०१ करोड ०२ लाख ५० हजार, प्रदेश सरकारको सशर्त अनुदान २ करोड ७० लाख २७ हजार, प्रदेश सरकारको समपुरक अनुदान २ करोड ८५ लाख, प्रदेश विशेष अनुदान ६५ लाख प्रस्ताव गरेको छु। आगामी वर्षको लागि प्राप्त हुने विभिन्न क्षेत्रको अनुमानित आय तथा व्ययलाई अनुसूचीमा समावेश गरेको छु। अब म आगामी आ.व. २०८२/८३ को विषय क्षेत्रगत कार्यक्रम तथा बजेट प्रस्तुत गर्न अनुमति चाहन्छु।

पूर्वाधार विकास अन्तर्गत देहायको कार्यक्रम तथा बजेट प्रस्ताव गरेको छु:-

१. रोशीको गौरवको आयोजनाको रुपमा रहेको वडा नं. १ देखि ७ सम्म जोड्ने चौकीडाँडा खहरेपाँगु सडक स्तरोन्नति तथा कालोपत्रे गर्न रु. २ करोड विनियोजन गरेको छु।
२. गाउँपालिकाको प्रशासकीय भवनको पूर्वाधार व्यवस्थापनको लागि १ करोड २० लाख व्यवस्थापन गरेको छु।
३. गाउँपालिकाको प्रशासकीय भवनको सूचना प्रविधि जडानको लागि रु. २० लाख विनियोजन गरेको छु।
४. संघीय र प्रदेश सरकारको साझेदारीमा संचालन हुने समपुरक आयोजनाको म्यचिडको लागि रु. २ करोड ६५ लाख विनियोजन गरेको छु।

सभाध्यक्ष महोदय एवं उपस्थित गाउँ सभाका सदस्यज्यूहरु,

सामाजिक विकास अन्तर्गत देहायको कार्यक्रम तथा बजेट प्रस्ताव गरेको छु:-

- गाउँपालिका भित्रका ६० वर्ष वा सो भन्दा माथिका सबै ज्येष्ठ नागरिकहरुको स्वास्थ्यको हेरचाह गर्न निःशुल्क स्वास्थ्य विमा कार्यक्रम सञ्चालन गर्न रु. ६० लाख बजेट विनियोजन गरेको छु।
- संचित कोषबाट निवृत्तभरण जस्ता सुविधा नपाउने स्वीकृत दरवन्दीका कर्मचारीहरुलाई सामाजिक सुरक्षा कोषमा आवद्धता गर्नको लागि रु. ५० लाख विनियोजन गरेको छु।
- मातृ तथा नवजात शिशु मृत्युदर न्यूनीकरण गर्न 'सुत्केरी आमा पोषिलो खाना' कार्यक्रमलाई निरन्तरता दिन आवश्यक बजेट विनियोजन गरेको छु।
- पालिका भित्रको स्वास्थ्य संस्थाहरुमा स्वास्थ्यकर्मीहरुको अभाव हुन नदिई नागरिकको गुणस्तरिय स्वास्थ्य सेवामा सुधार गर्न थप जनशक्ति व्यवस्थापनका लागि रु १ करोड ४० लाख बजेट विनियोजन गरेको छु।

- नसर्ने रोगहरुको रोकथाम, उपचार र नियन्त्रणको लागि स्वास्थ्यकर्मीहरुलाई तालिम तथा समुदायमा सचेतनामूलक कार्यक्रम सञ्चालन गर्ने व्यवस्था मिलाएको छु ।
- राजमार्गमा हुन सक्ने विपद तथा दुर्घटनाजन्य परिस्थितिमा २४ सै घण्टा एम्बुलेन्स सेवा सुनिश्चित गर्न नयाँ एम्बुलेन्स खरिद गर्न रु २५ लाख विनियोजन गरेको छु ।
- विद्यालयमा विद्यार्थीहरुको स्वास्थ्य र पोषणलाई सुधार गर्न विद्यालय नर्सहरुलाई सम्बन्धित वडाको विद्यालय र समुदायमा स्वास्थ्य शिक्षा तथा सचेतना जगाउन विद्यालय नर्स परिचालनको व्यवस्था मिलाएको छु ।
- महिला सशक्तिकरणका लागि सीपमूलक व्यवसायिक तालिम तथा क्षमता विकास कार्यक्रम सञ्चालन गर्न आवश्यक बजेटको व्यवस्था गरेको छु ।
- लोपोन्मुख जातिको आर्थिक, सामाजिक, सांस्कृतिक तथा मूल प्रवाहीकरण गर्न विशेष कार्यक्रम सञ्चालन तथा निरन्तरताका लागि आवश्यक बजेट विनियोजन गरेको छु ।
- गाउँपालिका क्षेत्रभित्रको विविध जातजातिको भाषा, संस्कृति, परम्परा, भेषभूषा आदिको संरक्षण र प्रवर्धन गर्न बृहत सांस्कृतिक महोत्सव आयोजना गर्न रु. ८ लाख बजेट विनियोजन गरेको छु ।
- लैङ्गिक तथा घरेलु हिंसा लगायतका सामाजिक विकृतिहरु रोकथाम तथा न्यूनीकरण गर्न सचेतनामूलक कार्यक्रम सञ्चालन गर्ने व्यवस्था मिलाएको छु ।
- विद्यालय तहका विद्यार्थीहरुको शारीरिक, मानसिक, बौद्धिक एवं नेतृत्व विकासमा सहयोग पुर्याउन राष्ट्रपति रनिङ शिल्ड एवं अन्तर माध्यमिक विद्यालय स्तरीय खेलकुद प्रतियोगिताको लागि रु ८ लाख विनियोजन गरेको छु ।
- शिक्षक तथा विद्यालय कर्मचारीको पेसागत विकासका लागि क्षमता विकासका कार्यक्रमलाई रु. ५ लाख विनियोजन गरेको छु ।
- शिक्षक, बाल विकास शिक्षक तथा विद्यालय कर्मचारीको तोकिएको न्यूनतम पारिश्रमिक साथै स्वीकृत दरवन्दी भित्र रहेका करार सेवाका शिक्षक तथा कर्मचारीलाई सामाजिक सुरक्षा कोषमा आवद्ध गराउन रु २ करोड २५ लाख बजेट विनियोजन गरेको छु ।
- जेष्ठ नागरिक स्याहार सुसार तथा सम्मान अन्तर्गत श्रवण कुमार सम्मान कार्यक्रमलाई निरन्तरता दिएको छु ।

सभाध्यक्ष महोदय एवं उपस्थित गाउँ सभाका सदस्यज्यूहरू,

आर्थिक विकास अन्तर्गत देहायका कार्यक्रम तथा बजेट प्रस्ताव गरेको छु:-

- माटोको अम्लियपन मापन गरी उत्पादकत्व बृद्धि गर्न गाउँपालिकामा माटो परीक्षण ल्याव संचालन गर्न ५ लाख बजेट विनियोजन गरेको छु ।
- कृषि तथा पशुजन्य रोगहरुको रोकथाम, नियन्त्रण र उपचारका लागि कार्यक्रम सञ्चालन गर्न बजेटको व्यवस्था गरेको छु ।
- कृषक तथा युवा उद्यमीहरुका लागि उद्यमशीलता प्रवर्द्धनमा जोड दिन ब्याज अनुदान कार्यक्रमलाई निरन्तरता दिन रु. १० लाख विनियोजन गरेको छु ।
- दुधजन्य र मासुजन्य पदार्थमा आत्मनिर्भर बनाउन व्यावसायिक पशुपालनलाई जोड दिन पकेट क्षेत्र प्रवर्धन कार्यक्रमलाई निरन्तरता दिएको छु ।
- आर्थिक तथा सामाजिक रुपमा पिछडिएको समुदाय तथा लक्षित एवं विपन्न दलित वर्गको आर्थिक उपार्जन र दलित विद्यार्थी उच्च शिक्षा प्रत्साहन कार्यक्रमको लागि रु ८ लाख विनियोजन गरेको छु ।
- लघु उद्यम विकास कार्यक्रम सञ्चालन, व्यवस्थापन तथा प्रवर्धनका लागि रु ८ लाख बजेट विनियोजन गरेको छु ।
- गाउँपालिकाको पर्यटकीय क्षेत्र संरक्षण तथा प्रवर्धन गर्न पर्यटकीय पूर्वाधार निर्माणको लागि रु.१० लाख विनियोजन गरेको छु ।

सभाध्यक्ष महोदय एवं उपस्थित गाउँ सभाका सदस्यज्यूहरू,

वन, वातावरण तथा विपद् व्यवस्थापन अन्तर्गत देहायको कार्यक्रम तथा बजेट प्रस्ताव गरेको छु:-

- विपद्बाट प्रभावित नागरिकको निजी आवास पुनर्निर्माण र प्रवलीकरण गर्न रु ५० लाख विनियोजन गरेको छु ।
- गाउँपालिकाको विपद् जोखिम नक्साङ्कनको आधारमा विशिष्ट प्रकृतिका विपद् जोखिम प्रतिकार्य तथा पुनर्उत्थान कार्यक्रमलाई आवश्यक बजेट विनियोजन गरेको छु ।
- विपद् जोखिम न्यूनिकरण तथा व्यवस्थापनका लागि प्रतिकार्य योजनाको आधारमा विपद्को पूर्व तयारीदेखि पुनस्थापनासम्मका कार्य गर्न आपतकालिन खोज, उद्धार तथा राहात कोष र सामाग्रीको व्यवस्थापन गर्न रु ५० लाख विनियोजन गरेको छु ।

सभाध्यक्ष महोदय एवं उपस्थित गाउँ सभाका सदस्यज्यूहरू,

संस्थागत विकास तथा सेवा प्रवाह अन्तर्गत देहायको कार्यक्रम तथा बजेट प्रस्ताव गरेको छु :-

- गाउँ कार्यपालिका अन्तर्गत कार्यरत सम्पूर्ण कर्मचारीको मनोबल उच्च बनाई गुणस्तरीय सेवा प्रवाहमा केन्द्रीकृत गर्न कर्मचारीलाई कार्यसम्पादनको आधारमा पुरस्कृत गर्न आवश्यक बजेटको व्यवस्था गरेको छु ।
- गाउँपालिकाका नागरिकहरुको लागि करदाता शिक्षा कार्यक्रम र राजस्व सुधार कार्यक्रम संचालन गर्न रु. १२ लाख विनियोजन गरेको छु ।
- कर्मचारीको कार्य बोझ, जिम्मेवारी तथा उत्तरदायित्व पक्षलाई मनन गरी कार्यसम्पादनमा आधारित **कर्मचारी प्रोत्साहन तथा पुरस्कारको** लागि ४५ लाख ८० हजार विनियोजन गरेको छु ।
- सार्वजनिक सेवा प्रवाहलाई पारदर्शी र उत्तरदायी बनाउन सामाजिक उत्तरदायी कार्यक्रम सञ्चालन गर्ने कार्यलाई निरन्तरता दिएको छु ।
- कार्यसम्पादनमा सुधार तथा पृष्ठपोषण प्रदान गर्न अर्धवार्षिक तथा वार्षिक समीक्षा कार्यक्रमलाई निरन्तरता दिएको छु ।
- सामाजिक सुरक्षा भत्ता वितरण प्रणालीलाई व्यवस्थित गर्न मोबाईल बैंकिङ सेवा मार्फत वडास्तरमै वितरण गर्ने व्यवस्थालाई निरन्तरता दिन रु ६ लाख बजेट विनियोजन गरेको छु ।
- घरको नक्सा पासको लागि महिलाको नाममा घर नक्सा पास गर्दा ५%, दलित महिलाको नाममा घर नक्सा पास गर्दा १०% छुट र दलित पुरुषको नाममा घर नक्सा पास गर्दा ५% छुट दिने व्यवस्था मिलाएको छु ।

सभाध्यक्षज्यू एवं उपस्थित महानुभावहरु,

आगामी आर्थिक वर्षको लागि प्रस्ताव गरेको बजेट तथा कार्यक्रम यस सम्मानित सभा समक्ष प्रस्तुत गरेको छु । बजेट तथा कार्यक्रमले रोजगारीको समग्र विकास र उन्नतिको लागि नीतिगत एवं संस्थागत आधार तयार गर्ने अपेक्षा लिएको छु । रोजगारी सिर्जना, नागरिकको जीवनस्तरमा परिवर्तन, सेवा प्रवाहमा सुदृढीकरण तथा सुशासन प्रवर्धनमा टेवा पुर्याउने विश्वास लिएको छु । चालु आर्थिक वर्ष २०८१/८२ मा राजस्वको अनुमानित आय अन्तर्गत संघीय समानीकरण अनुदान ४४ लाख ८७ हजार (करीव ८.२%) कटौती भएको र स्थानीय राजस्व बाँडफाँड अन्तर्गत दहत्तर वहतर् शीर्षकमा विपदजन्य परिस्थितिले प्रक्षेपणमै व्यापक कटौती भएको तथा संघीय राजस्व बाँडफाँड करिव १ करोड ५० लाख सहीत करिव २ करोड ७७ लाख भन्दा बढी स्रोत जुट्न नसक्दा चालु आ.व.को स्रोत अनुमान र खर्चमा अपेक्षित तालमेल हुन नसक्ने अवस्था देखिएको छ । आगामी आ.व.मा पनि गाउँपालिकाको अनिवार्य दायित्व तथा विपद व्यवस्थापनमा ठूलो स्रोत खर्च गर्नुपर्ने अवस्था सिर्जना भई विभिन्न विषय क्षेत्रगत र वडागत

सिलिङमा पर्याप्त बजेट विनियोजन गर्न नसकेको अवस्थाले आम रोशीबासीको वास्तविक आवश्यकतालाई सम्बोधन गर्न नसकिएको व्यहोरा विनम्रतापूर्वक अनुरोध गर्दछु । आवश्यकता र प्राथमिकताका साथ जनताबाट र वडास्तरबाट माग भई आएका र आगामी आ.व.को प्रस्तावित बजेट तथा कार्यक्रममा नपरेका आयोजना तथा कार्यक्रमहरूलाई पालिकाको आयोजना बैंकमा समावेश गरी संघीय तथा प्रदेश सरकार र अन्य विकास साझेदारहरूसँग समन्वय र सहकार्य गर्दै श्रोतको व्यवस्था मिलाई संचालन गर्न प्राथमिकतामा राख्ने व्यवस्था मिलाएको छु । साथै आगामी आर्थिक वर्षहरूमा समेत क्रमशः उक्त आयोजनाहरू कार्यान्वयन गर्दै लगिने व्यहोरा समेत अनुरोध गर्दछु ।

सभाध्यक्ष महोदय,

आगामी आ.व. २०८२/८३ को प्रस्तावित बजेट तथा कार्यक्रम प्रभावकारी कार्यान्वयनको लागि आवश्यक क्षमता विकास, संस्थागत, नीतिगत र कार्यविधिगत सुधारका कार्यहरू गर्ने साथै आवश्यकता अनुसार सरकारी, गैरसरकारी संघसंस्था, निजीक्षेत्र, नागरिक समाज, सहकारी र उपभोक्तासँग समन्वय र साझेदारी मार्फत कार्यान्वयनको व्यवस्था मिलाएको छु । जसबाट बजेट कार्यान्वयनको सुनिश्चितता एवं पारदर्शिता र उत्तरदायित्वको थप प्रवर्धन हुने विश्वास समेत लिएको छु ।

अन्त्यमा आगामी आ.व. २०८२/८३ को बजेट तथा कार्यक्रम तर्जुमा गर्ने क्रममा रचनात्मक सल्लाह सुझाव एवम् सहयोग प्रदान गर्नुहुने गाउँपालिकाका सबै जनप्रतिनिधिज्युहरू, राजनीतिक दलका प्रतिनिधिज्युहरू, गाउँपालिकामा कार्यरत प्रमुख प्रशासकीय अधिकृत, शाखा प्रमुखहरू तथा सम्पूर्ण कर्मचारीहरू साथै विभिन्न सरकारी तथा गैर सरकारी संघ/संस्थाको प्रतिनिधिज्युहरू र देश तथा विदेशमा रहनुहुने शुभचिन्तक महानुभावहरू साथै विभिन्न सञ्चार गृह तथा सञ्चार माध्यममा कार्यरत सञ्चारकर्मी मित्रहरूप्रति गाउँपालिकाको तर्फबाट हार्दिक आभार एवम् धन्यवाद ज्ञापन गर्दछु ।

जय रोशी ।

धन्यवाद ।

मिम बहादुर वाईवा (ज्वाला)

उपाध्यक्ष

१० आषाढ, २०८२